



UYGUR ARAŞTIRMA ENSTİTÜSÜ
ئۇيغۇر تەتقىقات ئىنستىتۇتى
UYGHUR RESEARCH INSTITUTE

خەلقئارا ۋەزىيەت

ئۇچۇر ۋە تەۋسىيەلەر

25.01.2021 – 17.01.2021

تەييارلىغۇچىلار : م. تەڭرىقۇت
: نىجات تۇرغۇن
: مەلىكەزادە
: مەمەتئېلى مەمەتئېمىن
: نىجات مەمەت

تەھرىرلەر : ئابدۇرەھىم دۆلەت
: ئابدۇلئەرزىز ئاقھۇن
: پاسىبان

16 - سان
27/01/2021

ئامېرىكا - خىتاي مۇناسىۋىتى ھەپتىلىك تەرەققىياتى، ئانالىز ۋە تەۋسىيەلەر

(25.01.2021 — 18.01.2021)

تەييارلىغۇچى: م. تەڭرىقۇت

ئامېرىكا تاشقى ئىشلار مىنىستىرى مايك پومپئو ئۆزىنىڭ ۋە ھۆكۈمىتىنىڭ ۋەزىپە ئۆتەش مۇددىتىنىڭ ئەڭ ئاخىرقى كۈنىدە خىتاينىڭ شەرقىي تۈركىستاندىكى ئۇيغۇر ۋە قازاق قاتارلىق يەرلىك خەلقلەرگە يۈرگۈزگەن سىياسىتىنى ئامېرىكا ھۆكۈمىتى تەرىپىدىن رەسمىي تۈردە ئىرقىي قىرغىنچىلىق دەپ بېكىتىلگەنلىكىنى ئېلان قىلدى. باياناتنىڭ بۇ ھەقتىكى قىسمىدا مۇنداق دېيىلدى:

«بىز خىتاي كوممۇنىستىك پارتىيەسىنىڭ شىنجاڭدىكى سىياسەتلىرىنى ئەتراپلىق تەكشۈرۈش ئارقىلىق 2017 - يىلى مارتتىن باشلاپ شىنجاڭ يەرلىك ھۆكۈمىتىنىڭ ئۇيغۇر، قازاق، قىرغىز ۋە باشقا مۇسۇلمانلارغا قاراتقان نەچچە ئون يىللىق داۋام قىلىپ كېلىۋاتقان باستۇرۇش سىياسىتىنى غايەت زور دەرىجىدە ئاشۇرغانلىقىنى جەزملەشتۈردۇق. خىتاي كوممۇنىستىك پارتىيەسىنىڭ ئۇلارغا قاراتقان ئەخلاق ۋە روھىي جەھەتتىكى يىرگىنچىلىك قىلمىشى، پۈتۈن مىللەت سۈپىتىدە باستۇرۇش سىياسىتى ئېلىپ بېرىشى، سىستېمىلىق شەكىلدە ئېلىپ بارغان خورلىشى، ئۇيغۇرلارنى كەمسىتىش ئۇلارنى ئايرىم مىللەت سۈپىتىدە نازارەت ئاستىغا ئېلىش، ئۇلارنىڭ ساياھەت قىلىش، رايون ئاتلاش، كۆچۈش، مەكتەپلەرگە بېرىپ ئوقۇش ھەتتا يىغىلىش، نۇتۇق سۆزلەش ۋە ئىبادەت قىلىش قاتارلىق ئەڭ ئەقەللىي ئىنسانىي ھوقۇقلىرىنى دەپسەندە قىلىشنى نىشان قىلغان. خىتاي كوممۇنىستىك پارتىيەسى ئۇيغۇر ئاياللىرىغا قارىتا تۇغماس قىلىش ۋە مەجبۇرىي بالا چۈشۈرۈش سىياسىتىنى يۈرگۈزگەن ۋە ئۇلارنى ئۇيغۇر بولمىغانلار بىلەن توي قىلىشقا زورلىغان شۇنداقلا ئۇيغۇر

باللېرنى ئائىلىسىدىن ئايرىۋەتكەن.

ختاي كوممۇنىستلىرى ئۇيغۇرلارنى خالىغانچە تۇتقۇن قىلىش، قىيناش، مەجبۇرىي ئەمگەككە سېلىش قاتارلىق قىلمىشلار بىلەن شۇغۇللانغان بولۇپ، 2- دۇنيا ئۇرۇشى ئاخىرلاشقاندا نورمېرىگ سوتى بۇ قىلمىشلارنى سادىر قىلغان ئۇرۇش جىنايەتچىلەرنى ئىنسانىيەتكە قارشى جىنايەت بىلەن ئەيىپلىگەن ئىدى. ئېلىپ بېرىلغان تەتقىقاتلار ۋە مەۋجۇت پاكىتلارغا ئاساسەن، مەن ختاي كوممۇنىستىك پارتىيەسىنىڭ شىنجاڭدىكى ئۇيغۇر ۋە باشقا مۇسۇلمان ئېتنىك گۇرۇپپىلارغا قارىتا ئىرقىي قىرغىنچىلىق ئېلىپ بېرىۋاتقانلىقىنى جەزىم قىلدىم...»

مايىك پومپېئونىڭ ئامېرىكاغا ۋاكالىتەن ئېلان قىلغان بۇ باياناتىدا ختاينىڭ مۇستەقىل ئىنسان ھەقلىرى كۆزىتىش خادىملىرىنىڭ رايونغا كىرىپ تەكشۈرۈش ئېلىپ بېرىشىغا يول قويمايۋاتقانلىقىنى، پاكىتلارغا تايانغان دوكلاتلارنى داۋاملىق رەت قىلىپ كېلىۋاتقانلىقىنى ۋە ئەكسىچە ئۇيغۇرلارنىڭ خۇشال خورام ھالدا تەربىيەلىنىش، تېررورىزمغا قارشى تۇرۇش، ئاياللارنىڭ ئورنىنى يۇقىرى كۆتۈرۈش ۋە نامراتلىقتىن قۇتۇلۇش قاتارلىق تەربىيەلەشلەرگە قاتنىشىۋاتقانلىقىدەك يالغان ھېكايىلەرنى توقۇپ كېلىۋاتقانلىقىنىمۇ تىلغا ئالغان. باياناتتا يەنە ختاي كوممۇنىستلىرىنىڭ ختاي يۇقىرىقىدا يامان نىيەتلىك ئۇچۇر تارقىتىپ ئۇيغۇرلارنى «يىرگىنلىك ئۆسمە» دەپ كۆرسەتكەنلىكى، ئىسلام دىنىنى بولسا «يۇقۇملۇق ۋابا»غا ئوخشاشقانلىقى سۆزلەنگەن. مەزكۇر باياناتتا يەنە ختاي ھاكىمىيىتىنىڭ ئۆزىنىڭ يۇقىرىقىدا «سىلەر زىرائەتلەرنىڭ ئارىسىغا يوشۇرۇنۇۋالغان ياۋا ئۆت - چۆپلەرنى بىر بىرلەپ يۇلۇپ تۈگىتەلمەيسىلەر، بەلكى كىسلاتا تۆكۈش ئارقىلىق ئۇلارنىڭ ھەممىسىنى ئۆلتۈرۈشىڭلار كېرەك» دەپ تەشۋىق قىلغانلىقى تىلغا ئېلىنغان.^[1]

[1]Michael R. Pompeo, "Determination of the Secretary of State on Atrocities in Xinjiang", US Department of State, 19.01.2021 <https://2017-2021.state.gov/determination-of-the-secretary-of-state-on-atrocities-in-xinjiang//index.html>

ترامپ ھۆكۈمىتىنىڭ بۇ قارارىدىن بىر كۈن كېيىنلا ھاكىمىيەت بېشىغا كەلگەن بايدىن ھۆكۈمىتىنىڭ تاشقى ئىشلار مىنىستىرى ئانتونى بلىنكىن پومپئو ۋە ئالدىنقى ھۆكۈمەتنىڭ خىتاي كوممۇنىستىك پارتىيەسىنىڭ ئۇيغۇرلارغا يۈرگۈزگەن سىياسىتىنى ئىرقىي قىرغىنچىلىق دەپ بېكىتكەنلىكىنى قوللايدىغانلىقىنى، ئۆزىنىڭمۇ شۇنداق قارايدىغانلىقىنى سۆزلەپ ئۆتكەن.^[2] ئۇ يەنە بۇنداق بېكىتىش بىلەنلا توختاپ قالماي خىتاينىڭ مەجبۇرىي ئەمگەككە سېلىش قىلمىشلىرىغا قارىتا بۇ خىل ئەمگەككە سېلىش بىلەن ئىشلەپچىقىرىلغان مەھسۇلاتلارنى ئامېرىكا سېتئۆلماسلىقى كېرەك، دېگەن.^[3]

ئامېرىكانىڭ بۇ باياناتىغا قارىتا خىتاي تاشقى ئىشلار باياناتچىسى خۇا چۈنىڭ «بىز بۇ ئاتالمىش ئىرقىي قىرغىنچىلىق قارارىنى بىر ئەسكى قەغەز دەپ قارايمىز خالاس، شىنجاڭ مەسىلىسىدە يېڭى ئامېرىكا ھۆكۈمىتىنىڭ ئۆزلىرىنىڭ ئەمەلىيەتكە ئۇيغۇن قارارىنى بېرىشىنى ئۈمىد قىلىمىز»^[4] دېگەن. لېكىن دېگەندەك بايدىن ھۆكۈمىتىمۇ ترامپ ھۆكۈمىتى بىلەن ئوخشاش قارار بەرگەن.

يېڭى ھۆكۈمەت ۋەزىپىنى تاپشۇرۇۋالغان كۈندە خىتايغا قارشى سىياسىتىدە يۈمىشتىشىنىڭ بولىدىغانلىقى ھەققىدە ھېچقانداق بىشارەت بەرمەستىن ئەكسىچە بىرىنچى بولۇپ ترامپ ھۆكۈمەتىنىڭ «ئىرقىي قىرغىنچىلىق» قارارىنى توغرا دەپ قارايدىغانلىقىنى بىلدۈردى. دەل بۇ كۈن خىتاي دائىرىلىرى ئايرىم ئايرىم ھالدا سەككىز ۋە 12 ئۇرۇش ئايروپىلانى بىلەن تەيۋەننىڭ ھاۋا تەۋەلىكىگە

[2]Deidre Shesgreen, "The world's on fire' and other takeaways from Biden's secretary of state nominee confirmation hearing", USA TODAY, 19.01.2021 <https://www.usatoday.com/story/news/politics/elections/2021/01/19/biden-nominee-antony-blinken-china-committing-genocide-uyghurs/4215835001/>

[3]ABC News "Biden nomination for Secretary of State calls China's Uyghur policy "genocide". 20.01.2021 <https://www.abc.net.au/news/2021-01-20/antony-blinken-china-uyghur-genocide-policy/13074550?nw=0>

[4]BBC, "US: China 'committed genocide against Uighurs'", 21.01.2021 <https://www.bbc.com/news/world-us-canada-55723522>

تاجاۋۇز قىلىپ كىرگەن. ئامېرىكا تەرەپ بۇنىڭغا دەرھال ئىنكاس قايتۇرغان ۋە «ختاي تەرەپنىڭ تەيۋەنگە قاراتقان دىپلوماتىك ، ئىقتىسادىي ۋە ھەربىي بېسىملىرىنى توختىتىشقا چاقىرىمىز، بىزنىڭ تەيۋەن تەرەپكە بەرگەن ۋەدىمىز مۇستەھكەم شۇنداقلا بىرلىكتە تەيۋەن بوغۇزىنىڭ تىنچلىقى ۋە مۇقىملىقى ئۈچۈن تۆھپە قوشىمىز» دېگەن شۇنداقلا تەيۋەن بىلەن بولغان مۇناسىۋىتىنى تېخىمۇ چوڭقۇرلاشتۇردىغانلىقىنى ئېيتقان . تەيۋەن تاشقى ئىشلار مىنىستىرى ئامېرىكانىڭ بۇ خىل قوللىشىغا رەھمەت ئېيتىدىغانلىقىنى بىلدۈرگەن. [5]

بۇنىڭدىن باشقا بايدىن ھۆكۈمىتىنىڭ ب د ت ئەلچىلىكى تۈتتىر ھىسابىدا بايانات ئېلان قىلىپ، ب د ت غا ئەزا دۆلەتلەرنى خىتاينىڭ تەيۋەننى چەتكە قېقىش ۋە يالغۇز قالدۇرۇش سىياسىتىگە بىردەك قارشى تۇرۇشقا چاقىرغان .

 U.S. Ambassador to the United Nations @USAmbUN
US government account

The time is right for nations of the world to stand as one in opposition to the PRC's efforts to exclude & isolate Taiwan. All @UN member states should recognize the benefits of Taiwan's meaningful participation in int'l organizations & the damage done by its continued exclusion.



6:25 PM · Jan 20, 2021



[5]"US support for Taiwan 'rock-solid' as China again sends warplanes", Aljazeera, 24.01.2021 <https://www.aljazeera.com/news/2021/1/24/us-support-for-taiwan-rock-solid-after-china-sends-warplanes>

بايدىن ھۆكۈمىتىنىڭ مالىيە مىنىستىرى جېنت يېللىن بۇ ھەپتە خىتايىنى «بىزنىڭ ئەڭ چوڭ ئىستراتېگىيەلىك رەقىبىمىز» دەپ ئاتىغان. ئۇ يەنە مۇنۇلارنى سۆزلىگەن:

«بىز خىتايىنىڭ بوزەك ۋە تاجاۋۇز خاراكتېرلىك، ئادىل بولمىغان ۋە قانۇنسىز قىلمىشلىرىغا قارشى تۇرىشىمىز كېرەك. خىتاي ماللىرىنى تۆكمە قىلىپ سېتىش، سودا توسالغۇسى پەيدا قىلىش ۋە ئۆزىنىڭ چوڭ كارخانىلىرىغا قانۇنسىز تولۇقلىما بېرىش ئارقىلىق ئامېرىكا كارخانىلىرىنىڭ پايدىسىنى ئۆلتۈرمەكتە... خىتاي شىنجاڭدىكى ئۇيغۇرلارغا كىشىنىڭ تېنىنى شۈركەندۈردىغان دەرىجىدە ئىنسان ھەقلىرى دەپسەندىچىلىكى يۈرگۈزمەكتە...»

يېللىن يەنە خىتايىنى تېخنىكا ئوغۇرلاش، چەتئەل كارخانىلىرىنى تېخنىكا ئۆتكۈزۈپ بېرىشكە زورلاش، مۇھىتنىڭ بۇلغىنىشى بىلەن كارى بولماسلىق ۋە ئەرزان ئەمگەك كۈچىدىن پايدىلىنىش قاتارلىق قانۇنسىز قىلمىشلار بىلەن شۇغۇللىنىش بىلەنمۇ ئەيىپلىگەن.^[6]

تراپ ھۆكۈمىتى ۋەزىپىدىن ئايرىلىشى بىلەنلا خىتاي تاشقى ئىشلار مىنىستىرى مايك پومپېئو، سودا مىنىستىرى پىتر ناۋارو قاتارلىق 28 نەپەر ئامېرىكا يۇقىرى دەرىجىلىك ئەمەلدارلىرىنى «يالغانچىلىق ۋە ئالدامچىلىق» بىلەن جازالىغان. جازانىڭ مەزمۇنى بۇلار ۋە ئائىلە تاۋابىئاتلىرىنىڭ خىتاي، خوڭكوڭ ۋە ئاۋمىنلارغا كىرىشى چەكلەنگەن شۇنداقلا بۇ كىشىلەر ۋە ئۇلار بىلەن باغلىنىشلىق بولغان ئورگانلارنىڭ خىتاي بىلەن سودا قىلىشى مەنئىي قىلىنغان. بۇلارغا جازا يۈرگۈزۈش بىلەن بىر ۋاقىتتا خىتاي يەنە

[6] Grey Robb, "Yellen's harsh words for China show Biden team will continue fight Trump started", MarketWatch, 22.01.2021 <https://www.marketwatch.com/story/yellens-harsh-words-for-china-show-biden-team-will-continue-fight-trump-started-11611345244>

بايدىن ھۆكۈمىتى بىلەن ھەمكارلىق ئورنىتىشىنى خالايدىغانلىقىنى بىلدۈرگەن . لېكىن قىزىقارلىق يېرى ، خىتاي تەرەپ ترامپقا قارىتا ھېچقانداق جازا يۈرگۈزمىگەن .^[7] خىتاي تەرەپ يەنە بۇرۇنقىغا ئوخشاش ئۇسۇل بىلەن ۋەتەندىكى كىشىلەرنى پومپىئونى تىللاشقا ۋە تەنقىد قىلىشقا ئورۇنلاشتۇرغان ، لېكىن ترامپنى ھېچكىم تەنقىد قىلمىغان .

مۇلاھىزە

خىتاينىڭ ئۇيغۇرلارغا قاراتقان سىياسىتى مەسىلىسىدە بايدىن ھۆكۈمىتىنىڭمۇ « ئىرقىي قىرغىنچىلىق » دەپ قارار چىقىرىشى يېڭى ھۆكۈمەت دەۋرىدىمۇ ئۇيغۇر مەسىلىسىنى چۆرىدىگەن ئىنسان ھەقلىرى مەسىلىسىدە خىتاينىڭ قاتتىق قول بولىدىغانلىقىنى كۆرسىتىدۇ . لېكىن ئامېرىكانىڭ دۆلەت ئىچى ۋەزىيىتى ۋە ۋىرۇس بىلەن ئىگىز - پەس بولۇپ كەتكەن خەلقئارا جەمئىيەت بايدىن ھۆكۈمىتىنى نۇرغۇن كۈنتەرتىپلەر بىلەن مەشغۇل قىلىدىغانلىقىنى ئېنىق . شۇڭا شەرقىي تۈركىستان مەسىلىسى ئامېرىكا تاشقى سىياسىتىدە قانچىلىك مۇھىم ئورۇندا تۇرىدىغانلىقىنى يەنىلا كۆزىتىشكە توغرا كېلىدۇ . بىراق ئامېرىكانىڭ رەسمىي تۈردە بۇنداق بىر قارار ئېلىشى ۋە يېڭى ھۆكۈمەتنىڭ ھوقۇقىنى ئۆتكۈزۈۋالغان بىرىنچى كۈندىلا بۇ ھەقتە ئوچۇق - ئاشكارا پوزىتسىيە بىلدۈرۈشى خەلقئارا جەمئىيەتتىن خىتاينىڭ بولغان بېسىمنى غايەت زور دەرىجىدە ئاشۇرىدۇ . ئامېرىكادىن كېيىن ئەنگىلىيە ، كانادا ۋە ئاۋسترالىيە قاتارلىق دۆلەتلەردىمۇ بۇ خىل قارارلار چىقىشى مۇمكىن . بايدىن ھۆكۈمىتىنىڭ ھوقۇق ئۆتكۈزۈۋالغان بىرىنچى كۈنىلا بۇنداق قارار چىقىرىشى ئەمەلىيەتتە خىتاينىڭ قاراتقان سىياسەتتە ترامپ ھۆكۈمىتىدىن بەك پەرقلىق سىياسەت يۈزگۈزمەيدىغانلىقىنى كۆرسىتىدۇ .

[7]The Guardian, "China announces sanctions against 'lying and cheating' outgoing Trump officials",20.01.2021
<https://www.theguardian.com/world/2021/jan/20/china-sanctions-trump-officials-mike-pompeo>

بۇ قارارلار ياۋروپا ئىتتىپاقىغىمۇ يېڭى بېسىملارنى ئېلىپ كېلىشى مۇمكىن . ياۋروپانىڭ خىتاي بىلەن مەبلەغ سېلىش كېلىشىمى ئىمزالىشى نۇرغۇن مۇتەخەسسسلەر تەرىپىدىن ئەيىپلەنمەكتە . لېكىن بۇ كېلىشىمنىڭ ئىنسان ھەقلىرى ماددىسى ئارقىلىق خىتاي تەرەپكە يەنىمۇ بېسىم قىلىش مۇمكىن . بۇ ياۋروپا تەرەپنىڭ قارارىغا يەنى ، خىتاينىڭ ھەددىدىن ئاشقان زۇلۇمغا قانداق ئىنكاس قايتۇرۇشىغا باغلىق . بەزى كۆزەتكۈچىلەر بۇ كېلىشىمدە ئىنسان ھەقلىرى ۋە ئىشچىلار ھوقۇقىنىڭ نەزەردىن ساقىت قىلىنغانلىقىنى سۆزلەۋاتقان بولسىمۇ ، ياۋروپا ئىتتىپاقى سودا كومىتېتى مۇئاۋىن مۇدىرى ۋالدېس دومبروۋسكىس (Valdis Dombrovskis) مەزكۇر كېلىشىمدە ياۋروپا ئىتتىپاقى ئۆزلىرىنىڭ مۇھىت مەسلىسى ، مەجبۇرى ئەمگەككە سېلىش بىلەن كۈرەش قىلىش قاتارلىق قىممەت قاراشلىرىمىزدىن ۋاز كەچمىدۇق ، دەپ بايانات بەردى.^[8]

ياۋروپا ئىتتىپاقىنىڭ بۇ باياناتى ، ياۋروپانىڭ قىممەت قارىشى ۋە ئامېرىكا بىلەن بولغان ئىتتىپاقداشلىق مۇناسىۋىتى ياۋروپانىڭ خىتاينىڭ ئىنسان ھەقلىرى دەپسەندىچىلىكىگە قارشى مەيدانىنىڭ ئۆزگەرمەيدىغانلىقىنى بىلدۈرىدۇ . ئەلۋەتتە بۇنىڭ ئالدىنقى شەرتى خىتاي بىلەن باراۋەر مۇناسىۋەتنى ساقلاش ۋە خىتايغا ئىقتىسادىي جەھەتتىن بېقىنىپ قالماسلىقتۇر . بۇنداق بولۇش يەنە بىر تەرەپتىن ئامېرىكانىڭ ياۋروپاغا تۇتقان پوزىتسىيەسى ، ئۇلارغا ئىقتىسادىي جەھەتتىن قانچىلىك ھەمكارلىق يولى ئېچىپ بېرەلىشى ۋە ئەڭ مۇھىمى ئامېرىكانىڭ ئۈنۈپرسال دۆلەت كۈچىگە باغلىق . يىغىپ ئېيتقاندا ، ياۋروپا ۋە خىتاي ئارىسىدا تۈزۈلگەن مەبلەغ سېلىش كېلىشىمى ياۋروپانىڭ ئىنسان ھەقلىرى قىممەت قاراشلىرىدىن ۋاز كەچكەنلىكى ۋە بىزنىڭ مەسلىمىزگە قارىتا بۇنىڭدىن كېيىن سۈكۈت قىلىپ تۇرۇۋالدىغانلىقىنى كۆرسەتمەيدۇ .

[8]European Commission, "EU and China reach agreement in principle on investment", 30.12.2020 https://ec.europa.eu/commission/presscorner/detail/en/ip_20_2541

ختاي تەرەپنىڭ پومپىئو قاتارلىق ئامېرىكا ئەمەلدارلىرىغا جازا يۈرگۈزۈش ئۇسۇلى خىتاينىڭ بىر ئاجىزلىقىنى كۆرسىتىپ بېرىدۇ، يەنى خىتاي ئامېرىكا بىلەن ھەقىقىي تۈردە تۇتۇشۇشتىن قورقىدۇ. خىتاي ئامېرىكاغا قارشى چوڭ - چوڭ باياناتلارنى بېرىۋاتقان بىلەن، ئەمەلىي ھەرىكەتكە ئۆتۈشكە جۇرئەت قىلالماي كەلمەكتە ياكى ئامېرىكا خىتاينى ئۇرسا، خىتاي قورقۇپ تەيۋەننى ئۇرۇش ئارقىلىق ئىنكاس قايتۇرماقتا. بۇلار ئەمەلىيەتتە خىتاي تەرەپنىڭ «بۆرە دىپلوماتىيەسى» نىڭ خەلقئارادا ئۆزىنىڭ ئىناۋىتىنى قوغداش ۋە دۇنيانىڭ باشقا جايلىرىدىكى دىكتاتور ۋە خىتايپەرەست ھاكىمىيەت ۋە دۆلەتلەرنىڭ ئۆزىگە بولغان ئىشەنچسىز تەۋرىتىپ قويماسلىق ئۈچۈن قىلىۋاتقان تېرە تاراقشىتىشى ئىكەنلىكىنى كۆرسىتىدۇ. بۇ جازالاش قارارىنىڭ ھەم ترامپ ھۆكۈمىتى ھاكىمىيەتتىن ئايرىلغاندىن كېيىن ئېلان قىلىنىشى ھەم بۇ جازالاش تەدبىرنىڭ خىتايغا قارشى ئەڭ قاتتىق قول بولغان، ھەرقانداق چوڭ يىغىندا خىتاينى ئوچۇق ئاشكارا تىللاپ كەلگەن ترامپنى ئۆز ئىچىگە ئالماسلىقى خىتاينىڭ ئامېرىكا ھۆكۈمىتى بىلەن تۇتۇشۇپ قېلىشتىن نە قەدەر ئېھتىيات قىلىدىغانلىقى، پەقەت كۈچى ئاجىز كىشىلەرنىلا جازالىيالايدىغانلىقى، ھەتتا ترامپقا ئوخشاش ۋەزىپىسىدىن ئايرىلغان بىرىنىمۇ جازالاشقا جۈرئىتىنىڭ يوقلىقىنى نامايەن قىلىدۇ. ئەلۋەتتە، ترامپ ۋەزىپىسىدىن ئايرىلغان بولسىمۇ غايەت زور قوللاشقا ۋە يەنىلا كۈچلۈك سىياسىي ۋە ئىقتىسادى كۈچكە ئىگە شەخس. شۇڭا خىتاي ئۇنى جازالاشقا جۇرئەت قىلالمايدۇ. پومپىئو ۋە ناۋارو قاتارلىق ئەمەلدارلارنى نېمىشقا ۋەزىپە ئۆتەۋاتقان ۋاقتىدا جازالاشقا جۇرئەت قىلالمايدۇ؟ ھازىرقى بۇ جازالاش تەدبىرى بۇ ئەمەلدارلارغا قانچىلىك تەسىر كۆرسىتىدۇ؟ ئۇلارنىڭ خىتاي بىلەن سودا ئالاقىسى بارمىتى؟ ۋە مۇھىم بولغىنى خىتاينىڭ بۇ خىل «ئۆزىمە تۈگىگەندە سويسوپىياك كەپتۇ» مەنتىقىسىدىكى سىياسىتىگە خەلقئارا جەمئىيەت قانداق باھا بېرىدۇ؟ بۇلار ئەلۋەتتە مۇھىم.

خىتاينىڭ تەيۋەن ھاۋا تەۋەلىكىگە تاجاۋۇز قىلىشىمۇ ئەمەلىيەتتە يېڭى


ۋەزىپىگە كەلگەن بايدىن ھۆكۈمىتىگە بەرگەن بىر سىگنال ۋە ئۇلارنىڭ تومۇرىنى تۇتۇپ بېقىشى دەپ چۈشىنىشكە بولىدۇ. خىتاينىڭ بۇنى بايدىننىڭ ۋەزىپىگە ئولتۇرغان كۈنىدە قىلىشىمۇ تولىمۇ مەنىداردۇر. خىتاي ھەر قېتىم ئامېرىكادا ھۆكۈمەت ئالماشقاندا ئۇلارنىڭ تومۇرىنى تۇتۇپ باقىدۇ. خىتاي بۇنداق قىلىش ئارقىلىق بىر تەرەپتىن تەيۋەن مەسلىسىدىكى مەيداننى ئىپادىلەمەكچى ۋە يەنە بىر تەرەپتىن بايدىن ھۆكۈمىتىنىڭ بۇ مەسلىدە ترامپتىن پەرقلىق سىياسەت يۈرگۈزمەدۇ - يوق ، بىلىپ باقماقچى.

ئامېرىكا - خىتاي مۇناسىۋىتىنىڭ ھازىرقى ئەھۋالى ، خىتاينىڭ ياۋروپا ۋە دۇنيا مىقياسىدا ئامېرىكانىڭ مەنپەئەتلىرىگە تاقىشىدىغان سىياسىي ۋە ئىقتىسادىي پائالىيەتلەر بىلەن شۇغۇللىنىشى ، ئامېرىكانىڭ تىنچ ئوكياندىكى ئىتىپاقداشلىرىنى بوزەك قىلىشى ، دىكتاتورلۇق يولىغا قاراپ مېڭىشى ، ئۆكتەم دىپلوماتىيەسى شۇنداقلا دۇنيا مىقياسىدىكى جاسۇسلۇق قىلمىشلىرى خىتاينىڭ ئامېرىكانىڭ ئورنىنى ئېلىش نىيىتىنىڭ بارلىقىنى كۆرسىتىپ بېرىدۇ. بۇنداق ئەھۋالدا ئامېرىكانىڭ خىتاينىڭ قاتتىق قول بولۇشتىن باشقا تاللىشى بولمايدۇ. ۋاستە ۋە تاكتىكا ھەرخىل بولۇشى مۇمكىن ، لېكىن ئومۇمىي جەھەتتىن خىتاينى چەكلەش ۋە ئۇنىڭغا قارشى تۇرۇش سىياسىتى ئامېرىكا سىياسىتىنىڭ مۇھىم نوقتىسى بولىدۇ. مۇنداقچە ئېيتقاندا ، ھازىرقى ئەھۋالدا بايدىن ھۆكۈمىتى ئومۇمەن ترامپتىن بەك پەرقلىق سىياسەت يۈرگۈزمەيدۇ. بىلىنكىنىڭ ترامپ ھۆكۈمىتىنىڭ ئىرقىي قىرغىنچىلىق قارارىنى قوللىشى ، تاشقى ئىشلار مىنىستىرلىكىنىڭ تەيۋەننى قوللايدىغانلىقىنى بىلدۈرۈشى ۋە ئىقتىساد مىنىستىرى جېنت يېللىننىڭ خىتاينى تىجارەتتىكى قانۇنسىز قىلمىشلىرىنى ئەيىپلىشى قاتارلىقلارنى بۇنىڭ بەلگىسى دەپ قاراشقا بولىدۇ.

ختاي - ياۋروپا مۇناسىۋەتلىرى (24.01.2021 — 17.01.2021) نجات تۇرغۇن

1. ختاي بىلەن ياۋروپانىڭ مۇھىم مەسىلىلەر ئۈستىدىكى مۇناسىۋەتلىرى
ۋە خەرىتىلىك ئىزاھاتى:

■ 1.1. ياۋروپادىكى كۆپ قىسىم دۆلەتلەردە خۇاۋېينىڭ ئۆز دۆلەتلىرىدىكى 5G قۇرۇلۇشىغا قاتنىشىشى چەكلەندى. چەكلەشنىڭ ئۇسۇللىرى ئوخشىمايدىغان بولۇپ، بەزى ياۋروپا دۆلەتلىرى ئامېرىكانىڭ «پاكىزە تور تەشەببۇسى»غا ئىمزا قويۇش ئارقىلىق ئۆزلىرىنىڭ 5G قۇرۇلۇشىنىڭ بىخەتەرلىكىنى كاپالەتكە ئىگە قىلغان^[9]. ختاي بولسا خۇاۋېينى 5G قۇرۇلۇشىدىن چەكلەنگەن دۆلەتلەرگە ھەرخىل شەكىلدە بېسىم قىلغان^[10].



[9]Lucrezia Poggetti."EU-China Mappings: Interactions between the EU and China on key issues". MercatorInstitute for China Studies. 20.01.21. <https://merics.org/en/short-analysis/eu-china-mappings-interactions-between-eu-and-china-key-issues>


[10]Global Times."China to take counter-measure against Sweden over excluding Huawei, ZTE from 5G rollout". GlobalTimes. 21.01.21.<https://www.globaltimes.cn/page/202101/1213510.shtml>

مۇلاھىزە:

جاھانگىر دۆلەت بولۇشنى كۆزلەۋاتقان خىتاي تېخنولوگىيەلىك تەرەققىياتقا ناھايىتى ئەھمىيەت بەرمەكتە ۋە خۇاۋېيغا ئوخشاش شىركەتلەرنىڭ تەرەققىي قىلىشى ئۈچۈن ياردەمدە بولماقتا. نەتىجىدە خۇاۋېي بۈگۈنكى كۈندە دۇنيادىكى ئەڭ چوڭ تېلېگرافى، ئالاقە ۋە ئۇچۇر شىركىتىنىڭ بىرىگە ئايلاندى ۋە دۇنياغا كەڭ تارقالدى. ياۋروپادىمۇ كۆپلىگەن دۆلەتلەردە تېلېگرافى ئىستانسىلىرىنى قۇردى. 5G قۇرۇلۇشىنىڭ باشلىنىشى ۋە خىتاينىڭ خۇاۋېي بىلەن بولغان مۇناسىۋىتىنىڭ ئاشكارىلىنىشىغا ئەگىشىپ، كۆپلىگەن ياۋروپا ئىتتىپاقى دۆلەتلىرى ئەندىشە قىلىشقا باشلىدى ۋە خەۋپسىزلىك سەۋەبىدىن ھەرخىل ئۇسۇللار بىلەن خۇاۋېينى 5G قۇرۇلۇشىدىن سىقىپ چىقاردى. بۇنىڭ نەتىجىسىدە بۇندىن كېيىنكى ياۋروپا - خىتاي ئوتتۇرىسىدىكى تېخنولوگىيەلىك رىقابەتتە 5G قۇرۇلۇشى مۇھىم بىر كۈنتەرتىپتە بولۇشى ۋە ياۋروپا ئىتتىپاقىمۇ 5G قۇرۇلۇشىنىڭ خىتايغا بېقىنمىغان بىر سىستېمىسىنى قۇرۇش ۋە تېخنولوگىيە جەھەتتىكى دۆلەت خەۋپسىزلىكىنى قوغداش ئۈچۈن ئامېرىكا بىلەن يېقىن ۋە سىجىل ھەمكارلىقتا بولۇشى مۇمكىن.

■ 2.1. خىتاينىڭ ياۋروپا ئىتتىپاقىغا سالغان مەبلەغى ئاساسلىقى غەربى ياۋروپا ۋە سىكاندىناۋىيە دۆلەتلىرىگە مەركەزلەشكەن بولۇپ، خىتاينىڭ مەبلەغ سېلىش ئارقىلىق ئۆز سانائىتى تەرەققىي قىلدۇرۇش ئۈچۈن يۇقىرى تېخنىكىلارنى قوغلىشىشى ياۋروپا دۆلەتلىرىنىڭ ئەندىشىسىنى قوزغىغان ۋە بۇ يىل ياۋروپا كومىتېتى ياۋروپا دۆلەتلىرىنىڭ ئىستراتېگىيەلىك سانائەتلىرىنى قوغداش ئۈچۈن بىر قانۇن رامكىسى تۈزۈپ چىققان، بۇ قانۇن 2020 - يىلى

10 - ئايدىن باشلاپ ئەمەللىشكە باشلىغان [11].




مۇلاھىزە:

غەربى ياۋروپا ۋە سىكاندىناۋىيە ياۋروپانىڭ ئىقتىساد ، سانائەت ۋە پەن - تېخنىكىسى تەرەققىي قىلغان ، دېموكراتىك دۆلەت تۈزۈمى ۋە پاراۋانلىق سىستېمىسى ياخشى بولغان رايونىدۇر. خىتاينىڭ كۆپرەك مەبلەغىنى بۇ رايونغا سېلىشى بىر تەرەپتىن يۇقىرى پەن - تېخنىكىغا ۋە سانائەت ساھەلىرىگە ئىگە بولۇش ، يەنە بىر تەرەپتىن ئۆز تەسىرىنى بۇ دۆلەتلەردە كۈچەيتىشتۇر. ئۇندىن سىرت خىتاي سىكاندىناۋىيە دۆلەتلىرى بىلەن شىمالى قۇتۇپ تەتقىقاتى توغرىلىق ھەمكارلىق ئورنىتىش ئارقىلىقمۇ شىمالى قۇتۇپتىكى تەسىرىنى چوڭايتىشقا ئۇرۇنماقتا. غەربى ياۋروپا ۋە سىكاندىناۋىيە دۆلەتلىرىمۇ دۆلەتلىك پارلامېنتلىرىدا خىتاينىڭ ئىستراتېگىيەلىك مەبلەغ سېلىشى پائالىيىتىگە قارشى قارارلارنى ئالماقتا.

[11]Miriam GARCIA FERRER. "EU foreign investment screening mechanism becomes fully operational". European Commission. 09.10.20. https://ec.europa.eu/commission/presscorner/detail/en/ip_20_1867

■ 3.1. شەرقىي ۋە جەنۇبىي ياۋروپا دۆلەتلىرىنىڭ خىتاينىڭ يېڭى يىپەك يولى پىلانىغا ئەزالىقى. 2015 - يىلىدىن 2019 - يىلغىچە بولغان ئارىلىقتا 17 ياۋروپا دۆلىتى سودا ۋە مەبلەغ جەلپ قىلىشنى ئۈمىد قىلىپ، خىتاينىڭ يېڭى يىپەك يولى پىلانىغا قاتناشقان. ئەمما خىتاي ۋەدە قىلغان مەبلەغ تولۇق ئورۇندالمىغان ۋە ئۆز - ئارا تىجارىتىدە كۆپ پايدىنى خىتاي ئالغان بولۇپ، سودا تەڭپۇڭسىزلىقى كېلىپ چىققان [12].




مۇلاھىزە:

خىتاي جەنۇبىي ۋە شەرقىي ياۋروپا دۆلەتلىرىنى يېڭى يىپەك يولى پىلانىغا باغلاش ئارقىلىق بىر تەرەپتىن بۇ پىلانىڭ ئاخىرقى بېكىتى بولغان ياۋروپاغا ئۆلىنىش يولىنى ئاچسا، يەنە بىر تەرەپتىن بۇ رايوندىكى دۆلەتلەرنىڭ ھەرقايسى ساھەلىرىگە قەدەممۇ قەدەم سىڭىپ كىرىپ، ياۋروپاغا قارىتا پارچىلاپ باشقۇرۇش سىياسىتى يۈرگۈزمەكتە، شۇنداقلا ياۋروپا ئىتتىپاقىمۇ خىتاينىڭ قارىتا ئورتاق بىر سىياسەت يۈرگۈزۈشتە قىينالماقتا. ئەمما رايوندىكى دۆلەتلەر گەرچە ئىقتىسادىي ئېھتىياج سەۋەبلىك خىتاينىڭ يېقىن تۇرۇشىنى

[12]Emilian Kavalski. "How China lost central and eastern Europe". TheConversation. 27.07.20. <https://theconversation.com/how-china-lost-central-and-eastern-europe-142416>

تاللىغان بولسىمۇ، ئەمەلىيەتتە بۇ رايونغا ئەڭ چوڭ مەبلەغ سالغۇچىلار ياۋروپا ئىتتىپاقى ۋە ئامېرىكا ئىكەن. پەقەت خىتاي بۇ رايوندىكى مەۋجۇدىيىتى ۋە تەسىر قىلىش كۈچىنى گەۋدىلەندۈرۈشكە كۆپلەپ ئەھمىيەت بەرمەكتە. خەۋپسىزلىك نۇقتىسىدىن ئېيتقاندا، بۇ رايوندىكى دۆلەتلەر ئامېرىكانى ئۆزىنىڭ ھامىيىسى دەپ قارايدىغان بولۇپ، بۇلارنىڭ 5G قۇرۇلۇشىدا خىتاينىڭ خۇاۋېي شىركىتىنى رەت قىلىپ، ئامېرىكانى تاللىشى بۇنىڭ بىر ئىپادىسىدۇر.

■ 4.1. ياۋروپا ئىتتىپاقى خىتاينىڭ خوڭكوڭ ۋە شەرقىي تۈركىستاندىكى زۇلۇم سىياسىتىگە قارشى تۇرۇش ئۈچۈن بىر جازا يۈرگۈزۈش مېخانىزمىنى قۇرۇپ چىققان. ئەمما بىر قىسىم ياۋروپا دۆلەتلىرى ياۋروپا ئىتتىپاقىنىڭ بىر قىسمىنىڭ خىتاينىڭ قىلمىشلىرىنى ئەيىبلەيدىغان باياناتىغا ئىمزا قويۇشىنى قوللىمىغان [13].



مۇلاھىزە:

خىتاينىڭ خوڭكوڭ ۋە شەرقىي تۈركىستاندىكى زۇلۇم سىياسىتىگە قارىتا ياۋروپا ئىتتىپاقىدىكى غەربى ۋە شىمالى ياۋروپا دۆلەتلىرى ئىزچىل نارازىلىقىنى

[13]Lucrezia Poggetti."EU-China Mappings: Interactions between the EU and China on key issues". MercatorInstituteforChinaStudies. 20.01.21. <https://mercics.org/en/short-analysis/eu-china-mappings-interactions-between-eu-and-china-key-issues>

بىلدۈرۈپ كېلىۋاتقان بولسىمۇ، جەنۇبى ۋە شەرقىي ياۋروپا دۆلەتلىرى سۈكۈتتە تۇرماقتا. خەرىتىدىن كۆرۈۋېلىشقا بولىدۇكى، ئىقتىسادى ۋە دېموكراتىك دۆلەت سىستېمىسى تەرەققىي قىلغان دۆلەتلەردە خىتاينى ئەيىبلەش داۋاملىشىۋاتىدۇ.

■ 5.1. خىتاي بىلەن ياۋروپا ئوتتۇرىسىدا ئىمزالانغان كەڭ كۆلەملىك مەبلەغ سېلىش كېلىشىمى 2020 - يىلى 30 - دېكابىر ئىمزالانغاندىن كېيىن، ھەر خىل شەكىلدىكى تەنقىد ۋە تەكلىپلەر ئوتتۇرىغا قويۇلۇۋاتىدۇ. ياۋروپا پارلامېنت ئەزالىرى، ئاممىۋى تەشكىلاتلار ۋە ئامېرىكا ھۆكۈمىتىدىن باشقا يەنە، ھىندىستانمۇ بۇ كېلىشىمدىن مەنۇن ئەمەسلىكىنى بايان قىلغان. ھىندىستان ORF ئاقلار ئامبىرىنىڭ رەئىسى Samir Saran : «كېلىشىمنىڭ ئىمزالىنىشى ھىندىستانغا بىر دەرس بولدى. ھىندىستان چېگرا مەسلىسى سەۋەبىدىن خىتاي بىلەن سىياسىي، ئىقتىسادىي ۋە تېخنىلوگىيەلىك رىقابەتتە بولۇۋاتقاندا، خەلقئارانىڭ خىتاينى بېسىم قىلىشىنى كۈتەتتى؛ ئەمما ياۋروپا ئىتتىپاقى ئۆز قولى بىلەن ئۆزىنى ئاجىزلاشتۇردى، دوستلىرى ۋە ئىتتىپاقداشلىرىنىڭ ئورنىنى ئاجىزلاتتى» دېگەن^[14]. ياۋروپا پارلامېنتىدىكى ھەر قايسى پارتىيەلەرمۇ ئوخشىمىغان شەكىلدە ئۆزلىرىنىڭ بۇ كېلىشىمدىكى ئەندىشىسىنى ئوتتۇرىغا قويغان^[15]. بۇ سەۋەبتىن بايدىن ھۆكۈمىتىنىڭ ياۋروپا پارلامېنتىغا ياۋروپادىكى ھەر قايسى دۆلەتلەردىن بەكرەك كۈچىشى كېرەكلىكى ۋە شەرقىي تۈركىستان مەسلىسىنىڭ بۇ كېلىشىمنىڭ تەستىقلىنىشىغا سەۋەب بولىدىغان مۇھىم بىر ئامىل ئىكەنلىكى دېيىلمەكتە.

مۇلاھىزە:

[14]Dr. James Carafano, Dr. Arvind Gupta, Jeff M. Smith. "The Pitfalls of the China-EU Comprehensive Agreement on Investment". TheDiplomat. 22.01.21 <https://thediplomat.com/2021/01/the-pitfalls-of-the-china-eu-comprehensive-agreement-on-investment/>

[15]JOSEPH DE WECK, EYCK FREYMAN. "Europe Is Getting Closer to China, But Biden Can Pull It Back". Foreign-policy. 21.01.21. <https://foreignpolicy.com/2021/01/21/china-eu-agreement-investment-cai-biden-transatlantic-rift/>

ياۋروپا ئىتتىپاقىنىڭ خىتاي بىلەن بۇ مەبلەغ سېلىش كېلىشىمىنى ئىمزالىشىدا ئىككى ئاساسلىق سەۋەب بولۇپ، بىرى COVID-19 سەۋەبلىك تۇرغۇنلۇقتا تۇرۇۋاتقان ئىقتىسادنى جانلاندۇرۇش ۋە ياۋروپا شىركەتلىرىنىڭ خىتاي بازىرىغا كىرىشى ئارقىلىق ئىقتىسادىي تەرەققىياتنى ساقلاش، يەنە بىرى ياۋروپانىڭ ئىستراتېگىيەلىك مۇستەقىللىقى (Strategic Autonomy) گە ئېرىشىش ۋە كۆپ قۇتۇپلىشىۋاتقان بۈگۈنكى دۇنيادا خىتاي ۋە ئامېرىكانىڭ يېنىدا ئۈچىنچى بىر كۈچ سۈپىتىدە مەۋجۇت بولۇپ تۇرۇشتۇر.

رۇسىيە ۋە خىتاي مۇناسىۋەتلىرىگە دائىر ھەپتىلىك خەۋەرلەر

(26.01.2021 — 19.01.2021)

تەييارلىغۇچى: مەلىكەزادە

بۇ ھەپتىدىكى رۇسىيە قىزىق نۇقتا خەۋەرلىرىنىڭ بىرى ئالدىنقى يىلى ئاۋغۇستتا (ناۋالنىننىڭ ئېيتىشىچە ھۆكۈمەت دائىرلىرىنىڭ قولى بىلەن) زەھەرلەنگەنلىك سەۋەبى بىلەن گېرمانىيەدە داۋالنىننىڭ ئۆكتەبى پارتىيە رەھبىرى ناۋالنىننىڭ بۇ يىلى 17 - يانۋار ئايالى بىلەن موسكۋا ئايروپورتىغا يېتىپ كەلگەن زامان ساقچىلار تەرىپىدىن قولغا ئېلىنىشى ۋە شۇ سەۋەبلىك ناۋالنىننى قوللايدىغان ۋە ئۇنىڭ قويۇپ بېرىلىشىنى تەلەپ قىلىدىغان مىڭلىغان ئاممىنىڭ 23 - يانۋار كۈنى قىرقتىن ئارتۇق شەھەر ۋە بازار كوچىلاردا ئېلىپ بارغان كەڭ كۆلەملىك نارازىلىق نامايىشى بولدى. نامايىش نەتىجىسىدە، 24 - يانۋارغا قەدەر ناۋالنىننىڭ ئايالىنى ئۆز ئىچىگە ئالغان 3000 دىن ئارتۇق كىشى رۇسىيە ساقچىلىرى تەرىپىدىن قولغا ئېلىنغان.

ناۋالنىننىڭ قولغا ئېلىنىشىدىن ئىككى كۈن كېيىن، يەنى 19 - يانۋار ئۇنىڭ گۇرۇپپىسىدىكىلەر ئىككى سائەت ئۇزۇنلۇقتا ئىشلەنگەن بىر ۋىدىئو توردى تارقاتقان بولۇپ، ئۇنىڭدا پۈتۈننىڭ شەخسىي ئىقتىسادى ۋە قارا دېڭىزنىڭ بويىغا جايلاشقان مەخپىي ئوردىسى تونۇشتۇرۇلغان. كامېرا سەپلەنگەن دروندا تارتىلغان كۆرۈنۈشلەردە 78 كۋادرات كىلومېتىرلىق بۇ ئوردا ۋە ئۇنىڭ ئىچىدىكى بارچە ھەشەمەت نامايان قىلىنغان بولۇپ، ناۋالنىننىڭ دېيىشىچە، رۇسىيە باج تاپشۇرغۇچىلىرىنىڭ 1.35 مىليارد دوللار پۇلى مۇشۇ ئوردىنى قۇرۇشقا سەرپ قىلىنغان ئىكەن^[16]. ناۋالنى ۋە ئۇنىڭ گۇرۇپپىسىدىكىلەرنىڭ پۈتۈننىڭ بىخەتەرلىك قوغدىغۇچىلىرىنىڭ كۆزىدىن قېچىپ تۇرۇپ، دۇنيادىكى

[16] "Putin's palace: History of world's largest bribe", Aleksey Navalny, 20 Jan 2021, <https://www.youtube.com/watch?v=ipAnwilMncl>

ئەڭ يۇقىرى دەرىجىلىك قوغدىنىش تەدبىرىگە ئىگە بولغان بىر ئورۇننى ئاممىنىڭ نەزەرىگە سۇنالىشى كىشىنى ھاڭ- تاڭ قىلىپلا قالماي، كرىمىل ئۈچۈنمۇ بىر ھاقارەت سانىلىدۇ. چۈنكى بۇ ئوردا ئۆتمۈشتىكى فرانسىيە قۇياش شاھى ۋە ياكى لوئىس XIV قاتارلىقلارنىڭكىدەك ئاممىغا كۆز- كۆز قىلىش ئۈچۈن سېلىنغان ئەمەس، بەلكى ئەكسىچە، «رۇس دۆلىتىنىڭ يۈرىكى» دېيىلگەنلەرنىڭ مال- دۇنياغا بولغان ھېرىسمەنلىكىنى يوشۇرۇپ تۇرۇپ، مەخپىي سېلىنغان.

ئالبېكسېي ناۋالنىي كىم؟

بۇ يىل 44 ياشقا كىرگەن ئالبېكسېي ناۋالنىيىنىڭ ئەسلى كەسپى ئادۋوكاتلىق بولۇپ، ئۇ رۇسىيە دۆلەت بىناسى- كرىمىلىنىڭ ئەشەددىي تەنقىدچىسى، پارىخورلۇق ۋە چىرىكلىككە قارشى ئاكتىپ پائالىيەتچى، پۈتۈن دەۋرىدىكى ھۆكۈمەت رەھبەرلىرىنىڭ پارىخورلۇقىنى قامچىلاپ يازغان ماقالىلىرى ۋە 2011- 2012 - يىللىرىدىكى سايلام مەزگىلىدىكىدەك خەلقنى قوزغىتىش كۈچىگە ئىگە بولغان تەشۋىقاتلىرى ئۈچۈن ئىككى قېتىم جىنايى جازا بېرىلگەن ئۆكتىچى. ناۋالنىي ھەر ئىككى قېتىملىق جىنايى ھۆكۈمىگە قايىل بولمىغان، ياۋروپا ئىنسان ھەقلىرى سوتى تەرىپىدىن ئاقلانغان. ئۇ 2018- يىلىدىكى سايلامدا پۈتۈننىڭ قايتا سايلىنىشىغا قارشى ئىجتىمائىي ھەرىكەت ئېلىپ بارماقچى بولغان، لېكىن ئۈستىدىكى قانۇنىي ئەيىبلەشلەر تۈپەيلى پائالىيەت ئۇيۇشتۇرۇشقا مۇۋەپپەق بولالمىغان. بارغانلا يېرىدە بىر مۇنچە قوللىغۇچىغا ئېرىشىدىغان بۇ كىشى توختاۋسىز تەشكىللەۋاتقان نامايىش ۋە قارشىلىق پائالىيەتلىرى ئۈچۈن نۇرغۇن قېتىم قولغا ئېلىنغان ۋە تۈرمىگە چۈشكەن.

2017- يىلى بىرەيلەن ئۇنىڭغا ھۇجۇم قىلىپ، يېشىل رەڭلىك بىر

باكتېرىيەسىزلىك سۈيۈقلۈقنى يۈزىگە چېچۈۋەتكەنلىكتىن كۆرۈش قۇۋۋىتى ئاجىزلاشقان، 2019- يىلى يەنە تۈرمىدە زەھەرلىنىش سەۋەبلىك داۋالانغان. 2020- يىلى ئاۋغۇستتا، ئۇ سىبېرىيەگە ئۇچقان ئايروپىلاندا يەنە زەھەرلىنىپ، ئۇچقۇچىنىڭ ۋاقتىنى ئۆتكۈزۈپ ئۆمىكىگە قونۇشى بىلەن دوختۇرغا كۆرسىتىلگەن، كېيىن قوللىغۇچىلىرىنىڭ ياردىمى بىلەن گېرمانىيەدە داۋالانغان ئىدى. بېرلىندا داۋالنىش جەريانىدا، ئىككى ھەپتىدىن ئارتۇق ۋاقت ھۇشسىز ياتقان ناۋالنىنىڭ سوۋېت دەۋرىدىن قالغان بىر ھۆكۈمەت جاسۇسى تەرىپىدىن زەھەرلەنگەنلىكى جەزملەشتۈرۈلگەن، رۇسىيە ھۆكۈمىتى بولسا بۇ ھۆكۈمىنى رەت قىلغان، شۇنداقلا ناۋالنى ئەسلىگە كەلگەندىن كېيىن ئاشكارىلىغان ۋە دۆلەت ئىچى- سىرتىدىكى جامائەتنى تاڭ قويغان (ھېلىقى «جاسۇس» بىلەن بولغان) تېلېفون سۆھبىتىنىڭ ئاۋازلىق خاتىرىسىنى «ساختا» دېگەن ئىدى.

رۇسىيە ھۆكۈمەت دائىرىلىرى ناۋالنىغا جازا ئىجرا قىلىدىغانلىقى ھەققىدە تەھدىت سالغان بولسىمۇ، ئۇ يەنىلا ئۆز قوللىغۇچىلىرى ۋە ئەگەشكۈچىلىرىگە بەرگەن ۋەدىسى بويىچە ۋەتەنگە قايتىپ كەلدى ۋە پەرەز قىلىنغانىدەك قولغا ئېلىندى. «ئالېكسېي ناۋالنىنىڭ بېرلىندا تۇرۇپ ئىسلاھات ۋە ئىنقىلاپ تەرىغىباتى قىلىشى توغرا ئىش ئەمەس» دەيدۇ ناۋالنى ئۆز- ئۆزىگە ئۇچىنچى شەخس تىلىدا خىتاب قىلىپ^[17].

ھۆكۈمەت دائىرىلىرى سوتقا ناۋالنىغا ئۈچ يېرىم يىللىق قاماق جازاسى بېرىش ھەققىدە ئەرز سۇنغان. ئۇ ھازىر 30 كۈنلۈك رېجىمغا ئېلىنغان بولۇپ، 2- فېۋرال سوتقا ئېلىپ چىقىلىدىكەن. مۇشۇ ئاينىڭ ئالدىنقى مەزگىللىرىدىلا

[17]Daria Litvinova, "Explainer: Why Navalny is a thorn in the Kremlin's side", The Washington Post, 22 Jan 2021 https://www.washingtonpost.com/politics/explainer-why-navalny-is-a-thorn-in-the-kremlins-side/2021/01/22/9f68cf6e-5c84-11eb-a849-6f9423a75ffd_story.html?outputType=amp

رۇسىيە تەكشۈرۈش كومىتېتى ناۋالنىننىڭ ئۈستىدىن ئالدامچىلىق جىنايىتى بىلەن دېلو ئاچقان بولۇپ، ئۇنى «چىرىكلىككە قارشى تۇرۇش فوندى» نامىدا يىغقان ئىئاننى يۇتۇلغانلىق بىلەن ئەيىبلەنگەن. ئەگەر بۇ داۋادا قارىلانسىمۇ، ناۋالنى 10 يىلدەك قاملىدىكەن.

پۇتن ئەزەلدىن ناۋالنىننىڭ ئىسمىنى تىلغا ئالمايدۇ، ھۆكۈمەت مەتبۇئاتلىرىمۇ ئۇنى پەقەت «ئەرزىمەس بلوگگېر» دەپ ئاتايدۇ. بۇ قېتىمقى نامايىشتىن كېيىن كرىمىل باياناتچىسى دىمىترىي پېسكوف سۆز قىلىپ، «بلوگگېر ئالبېكسىي ناۋالنىننىڭ قولغا ئېلىنىشى بىر رۇسىيە پۇقراسىنىڭ دۆلەت قانۇنىغا خىلاپلىق قىلىشىدەك ئاددى بىر ۋەقە بولۇپ، پىرىزىدېنت پۇتننىڭ دىققىتىنى چېچىشىغا ئەرزىمەيدۇ، ھەم شۇنداقلا بۇ رۇسىيەنىڭ ئىچكى ئىشى، چەتئەل دائىرىلىرىنىڭ ئارىلىشىشىنىڭ قىلچە زۆرۈرۈپىتى يوق، بىز بىر پۇقرا سەۋەپلىك غەرب بىلەن بولغان مۇناسىۋەتنى بۇزۇۋېلىشنى خالىمايمىز»^[18] دېدى.

كرىمىلنىڭ بۇ پەيتتە نېمىشقا بۇنچە جىددىي داۋالغۇپ تۇرىۋاتقانلىقىنى چۈشىنىش تەس ئەمەس. ئەگەر ناۋالنى تۈرمىگە تاشلانسىمۇ ياكى ئۆلتۈرۈلسە، ئۇ خەلقنىڭ نەزەرىدە «ئىككىنچى نېلسون ماندىلا» غا ئايلىنىدۇ ۋە پۇتننىڭ رۇس خەلقىنىڭ قەلبىدىكى ۋە ھۆكۈمەت بىناسىدىكى ئورنىغا غايەت زور ئەكسى تەسىرى بولىدۇ.

ئانالىزچىلارنىڭ قارىشىچە، ناۋالنىننىڭ رۇسىيەگە قايتىپ كېلىشى پۇتننىڭ ئەقلىنى تاڭ قويغان ۋە كرىمىلنى قالايمىقانچىلىققا پاتۇرغان بىر ۋەقە بولغان. ھۆكۈمەت تەرەپ مەيلى قانداق ئەيىبلەنسۇن، ناۋالنىننىڭ سىياسى ساھەدىكى

[18] "Navalny's legal saga 'does not require Putin's special attention', says Kremlin", TASS, 19 Jan 2021 <https://tass.com/politics/1246449>

تەسىر كۈچىگە سەل قارىغىلى بولمايدۇ. 2018- يىلى ناۋالنى مەيدانغا كەلتۈرگەن بېلەت تاشلاش پروجېكتىنىڭ ياردىمىدە، پۈتتىغا قارشى پارتىيە 2019- يىلى موسكۋا شەھەرلىك ھۆكۈمىتىدە 45 ئومۇمىي بېلەتنىڭ 20سىگە ئېرىشكەن. ئۇ بۇ ئىستراتېگىيەسىنى 2024 - يىلىدىكى دۆلەت دۇمىسى سايلىمىغا بىۋاسىتە تەسىر كۆرسىتىدىغان بۇ يىللىق پارلامېنت سايلىمىدىمۇ ئىشلىتىدىغانلىقى ھەققىدە ۋەدە بەرگەن ئىدى. ئانالىزچىلار ناۋالنىنىڭ سايلام نەتىجىسىگە ھەققەتەن تەسىر كۆرسىتەلەيدىغانلىقى ۋە دەل مۇشۇ سەۋەبتىن پۈتتىنىڭ ئۇنى كۆزدىن يوق قىلىشقا ئالدىراۋاتقانلىقىغا ئىشىنىدۇ^[19].

23- يانۋاردىكى كەڭ كۆلەملىك نامايىشنىڭ ئەتىسى، خىتاي «يەر شارى ۋاقىت گېزىتى» ئوبزور ئېلان قىلىپ، ئۆزلىرىنىڭ رۇس ھۆكۈمىتىنىڭ تەستىقىدىن ئۆتمىگەن، جامائەت تەرتىپىنى قالايمىقان قىلىدىغان بۇنداق نامايىشنى كۈچلۈك ئەيىبلەيدىغانلىقىنى، ئامېرىكا باشلىق غەرب دۆلەتلىرىنىڭ رۇسىيەنىڭ ئىچكى ئىشلىرىغا ئارىلىشىپ، رۇس ھۆكۈمىتىدىن ناۋالنى ۋە باشقا نامايىشچىلارنى قويۇۋېتىشىنى تەلەپ قىلىشى، شۇنداقلا رۇس سىياسى تۈزۈلمىسىنى ئۆزگەرتىش خىيالىدا بولۇشى ئۇلار ۋە رۇسىيە ئارىسىدىكى مۇناسىۋەتنى تېخىمۇ يامانلاشتۇرۇشتىن باشقىغا يارىمايدىغان ئىش ئىكەنلىكىنى ئېيتقان^[20].

[19] Daria Litvinova, "Explainer: Why Navalny is a thorn in the Kremlin's side", The Washington Post, 22 Jan 2021 https://www.washingtonpost.com/politics/explainer-why-navalny-is-a-thorn-in-the-kremlins-side/2021/01/22/9f68cf6e-5c84-11eb-a849-6f9423a75ffd_story.html?outputType=amp

[20] 环球时报-环球网·“社评：俄罗斯乱不了·美西方莫瞎忙活”·2021年2月24日 <https://opinion.huanqiu.com/article/41e1RvQB7Vv>

ختاي ئىچكى ۋەزىيىتى
(24.01.2021 — 18.01.2021)
مەمەتئېلى مەمەتئېلىن

■ ختاي مەملىكەتلىك خەلق قۇرۇلتىيى دائىمىي كومىتېتىنىڭ 25-قېتىملىق يىغىنى ئۆتكۈزۈلدى.

ختاي مەملىكەتلىك خەلق قۇرۇلتىيى دائىمىي كومىتېتىنىڭ 25 - قېتىملىق يىغىنى 2021 - يىلى 1 - ئاينىڭ 20 - كۈنىدىن 22 - كۈنگىچە بېيجىڭدا ئىچىلدى. يىغىندا «ختاي بىلەن بېلگىيە پادىشاھلىقى ئوتتۇرىسىدا جازا ھۆكۈم قىلىنغانلارنى يۆتكەش شەرتنامىسى» ۋە «ختاي بىلەن ماراكەش پادىشاھلىقى ئوتتۇرىسىدىكى ئۆتكۈزۈپ بېرىش شەرتنامىسى» ماقۇللاندى^[21].

بۇنىڭدىن باشقا بەزى قانۇنلار ماقۇللاندى، بەزىلىرى قاراپ چىقىشقا سۈنۈلدى. بۇنىڭ ئىچىدە بىر قەدەر دىققەت قىلىشقا ئەرزىيدىغىنى ماقۇللۇقتىن ئۆتكەن ۋە 2 - ئاينىڭ 1 - كۈنىدىن باشلاپ يولغا قويۇلدىغان «دېڭىز ساقچىلىرى قانۇنى»^[22] ۋە قاراپ چىقىشقا سۈنۈلغان «ئائىلە تەربىيەسى قانۇنى لايىھەسى»^[23]. ئېلان قىلىنغان «دېڭىز ساقچىلىرى قانۇنى»غا ئاساسەن ، دېڭىز قىرغىقى مۇھاپىزەت ئەترىتى «بارلىق زۆرۈر ۋاسىتىلەرنى» ئىشلىتىپ ، چەتئەل پاراخوتلىرىنىڭ تەھدىتىنى توسۇش ياكى ئالدىنى ئېلىشقا رۇخسەت قىلىنغان^[24]. «ئائىلە تەربىيەسى قانۇنى لايىھەسى» دە

[21]<人大常委会第二十五次会议在京闭幕>、人民日报、2021年01月23日 第 01 版、http://paper.people.com.cn/rmrb/html/2021-01/23/nw.D110000renmrb_20210123_3-01.htm

[22]<全国人大常委会表决通过海警法>、人民日报、2021年01月23日 第 04 版、http://paper.people.com.cn/rmrb/html/2021-01/23/nw.D110000renmrb_20210123_6-04.htm

[23]<十三届全国人大常委会第二十五次会议审议多部法律草案>、人民日报、2021年01月21日 第 11 版、http://paper.people.com.cn/rmrb/html/2021-01/21/nw.D110000renmrb_20210121_1-11.htm

[24]<中华人民共和国海警法>、中华人民共和国中央人民政府、2021年01月23日、<http://www.gov.cn/>

بولسا قۇرامغا يەتمىگەنلەرنىڭ ئاتا-ئانىسى ياكى باشقا ۋەسىيلىرى ئائىلە تەربىيەسى مەسئۇلىيىتىنى ئادا قىلىشنى رەت قىلسا ياكى ئۇنىڭغا سەل قارىسا ياكى ئائىلە تەربىيەسىنى نامۇۋاپىق يولغا قويسا ، بۇ قۇرامغا يەتمىگەنلەرنىڭ ھەرىكىتىدە قىيىپ كېتىش ياكى ئۇلارنىڭ قانۇنىي ھوقۇقى ۋە مەنپەئەتىگە زىيان يەتسە دۆلەت بۇنىڭغا ئارىلىشىش ۋە قارار چىقىرىش ھوقۇقىغا ئىگە دەپ كۆرسىتىلگەن .

مۇلاھىزە:

دېڭىز قىرغىقى مۇھاپىزەت ئەترىتى 2014 - يىلى قۇرۇلغان بولۇپ ، 2018 - يىلى خىتاي ئارمىيەسىنىڭ بىر پارچىسى بولغان . «دېڭىز ساقچىلىرى قانۇنى» دېڭىز ساقچىلىرىغا ئالاھىدە ئىمتىياز بەرگەن بولۇپ ، دېڭىز قىرغىقى مۇھاپىزەت ئەترىتى «بارلىق زۆرۈر ۋاسىتىلەرنى» ئىشلىتىپ ، چەتئەل پاراخوتلىرىنىڭ تەھدىتىنى توسۇش ياكى ئالدىنى ئېلىشقا رۇخسەت قىلىنغان . بۇ قانۇن ماقۇللانغاندىن كىيىن ياپونىيە قاتارلىق قوشنا دۆلەتلەرنىڭ ئەندىشىسىنى كۈچەيتكەن^[25] . گەرچە خىتاي بۇنى خەلقئارا قائىدىگە ماس كېلىدۇ دەپ جاكارلىغان بولسىمۇ^[26] خىتاي نۇرغۇن ۋاقىتتا ئۆز قانۇنسىزلىقىنى مۇجمەل قانۇنلىرى ئارقىلىق پەردا زىلاشقا ئادەتلىنىپ كەتكەن ۋە دېڭىزدىكى زومىگەرلىكى كۈچىيىپ كەتكەن مەزگىلدە بۇ تەرەققىيات رايونىنىڭ بىخەتەرلىكىگە تەھدىت ئېلىپ كېلىشى ۋە توقۇنۇش يۈز بېرىش ئېھتىمالىنى كۈچەيتىشى مۇمكىن .

« ئائىلە تەربىيەسى قانۇنى » قارىماققا بالىلارنى ئائىلە زوراۋانلىقىدىن قوغدايدىغاندەك قىلىشىمۇ ، خىتاي بۇنى بالىلارنى ئائىلىدىن ئېلىپ بالىلارنىڭ

xinwen/2021-01/23/content_5582024.htm
[25] <中国海警法授对非法外国船舶使用武力>、RFI、2021年01月22日、<https://www.rfi.fr/cn/%E4%B8%AD%E5%9B%BD/20210122-%E4%B8%AD%E5%9B%BD%E6%B5%B7%E8%AD%A6%E6%B3%95%E6%8E%88%E5%AF%B9%E9%9D%9E%E6%B3%95%E5%A4%96%E5%9B%BD%E8%88%B9%E8%88%B6%E4%BD%BF%E7%94%A8%E6%AD%A6%E5%8A%9B>
[26] < 2021年1月22日外交部发言人华春莹主持例行记者会>、中华人民共和国外交部、2021年01月22日、https://www.fmprc.gov.cn/web/fyrbt_673021/t1847942.shtml

مېڭسىنى يۇيۇش ، خىتاي كوممۇنىست پارتىيەسىنىڭ تەشۋىقاتىنى سىڭدۈرۈش ئۈچۈن قوللىنىشى مۇمكىن. شەرقىي تۈركىستاندا بۇنى قىلىۋاتىدۇ. خىتاي ئەمدى بۇ قانۇنسىز قىلمىشنى بۇ ئاتالمىش قانۇنلىرى بىلەن پەردا زىلاشقا ئۇرۇنۇشى مۇمكىن.

■ خىتاي پايتەختى بېيجىڭ «تېرىليون مىليارد يۈەن» يۇقىرى تېخنىكىلىق ياسىمىچىلىق توپى قۇرۇش يولىدا

خىتاي پايتەختى تېخىمۇ ياخشى خىزمەت شارائىتى بىلەن تەمىنلەش ۋە تەتقىقات ئەسلىھەلىرىنى خەلقئارا تەتقىقاتچىلارغا ئېچىۋېتىش ئارقىلىق تېخىمۇ كۆپ دۇنياۋى ئىختىساسلىقلارنى جەلپ قىلىشنى پىلانلاۋاتىدۇ. بېيجىڭ يېڭى «تېرىليون مىليارد» يۇقىرى تېخنىكىلىق ياسىمىچىلىق توپىنى تەرەققىي قىلدۇرۇپ ، سۈنئىي ئىدراك ۋە كىۋانت ئالاقىسى قاتارلىق ساھەلەردە ، دۇنيا پەن - تېخنىكا مەركىزىگە ئايلنىش ئارقىلىق خىتايىنى دۇنيا پەن - تېخنىكىسىنىڭ باشلامچىسى قىلىشنى پىلانلاۋاتىدۇ^[27].

مۇلاھىزە:

خىتاي ، 2035 تە دۇنيادىكى ئەڭ تەرەققىي قىلغان دۆلەتلەر قاتارىدىن يەر ئېلىش ، 2049 دا دۇنيانىڭ ئەڭ كۈچلۈك دۆلىتى بولۇش پىلانى بويىچە ھەرىكەت قىلىۋاتىدۇ. دۇنيانىڭ ئەڭ كۈچلۈك دۆلىتى بولۇپ ئامېرىكانىڭ ئورنىنى ئېلىش ئۈچۈن خىتايىنىڭ نۇرغۇن ئاجىزلىقلىرى بار. بۇلارنىڭ ئىچىدە ئەڭ مۇھىملىرىدىن بىرى ئىلغار تېخنىكا . گەرچە خىتاي تېخنىكا ساھەسىدە چوڭ ئىلگىرىلەشلەرنى قولغا كەلتۈرگەن بولسىمۇ نۇرغۇن يۇقىرى تېخنىكا

[27]“Chinese capital Beijing sets sights on building ‘trillion yuan’ hi-tech manufacturing clusters”, South China Morning Post, 21.01.2021, <https://www.scmp.com/news/china/science/article/3118559/chinese-capital-beijing-sets-sights-building-trillion-yuan-hi>

ساھەسىدە يەنىلا ئامېرىكا باشلىق غەرب دۆلەتلىرىگە موھتاج . خىتاي بۇ ساھەلەردە دۇنيانىڭ ئەڭ كۈچلۈك دۆلىتى بولۇش ئۈچۈن پۈتۈن ۋاستىلەرنى ئىشقا سىلىۋاتىدۇ. مەسىلەن ، چەتئەل تېخنىكىلىرىنى ئوغرىلاش ، پۇل - مال بىلەن ئەڭ ياخشى ئىختىساسلىقلارنى جەلپ قىلىش ، يۇقىرى تېخنىكىلىق چەتئەل شىركەتلىرىنى سىتىۋېلىش قاتارلىقلار . غەرب دۆلەتلىرى خىتاينىڭ بۇ غەربنى بارا - بارا تونۇپ يېتىشكە باشلىدى ۋە ئۆز دۆلىتىنىڭ شىركەتلىرىنى ، تەتقىقاتچىلىرىنى ، تېخنىكىلىرىنى قوغداشقا باشلىدى . ئامېرىكا - خىتاي رىقابىتىنىڭ ئەڭ مۇھىم قىسمىنىڭ بىرىمۇ يۇقىرى تېخنىكا ساھەسى . خىتاي بۇ تاشقى ئامىل ۋە تۈزۈلمىسىدىكى كەمتۈكلۈكتىن ئىبارەت ئىچكى ئامىلدىن تۈپەيلى بۇ پىلاننى ئەمەلگە ئاشۇرالماسلىقى مۇمكىن .

■ خىتاي - تەيۋەن كىرىزىسى

تەيۋەن دۆلەت مۇداپىئە مىنىستىرلىكى يەكشەنبە كۈنى خىتاينىڭ 15 ھەربىي ئايروپىلانى تەيۋەن ھاۋا مۇداپىئەسىنى پەرقلىنىدۇرۇش رايونىغا قايتا كىرگەنلىكى ، بۇ خىتاينىڭ ئۇدا ئۈچىنچى كۈن تەيۋەن ھاۋا مۇداپىئەسىنى پەرقلىنىدۇرۇش رايونىغا بۆسۈپ كىرىشى ئىكەنلىكىنى ئېيتتى [28]. ئامېرىكا تاشقى ئىشلار مىنىستىرلىكى باياناتچىسى Ned Price باياناتىدا مۇنداق دېدى: «بىز بېيجىڭنى تەيۋەنگە ھەربىي ، دىپلوماتىك ۋە ئىقتىسادىي بېسىم ئىشلىتىشنى توختىتىشنى ، ئۇنىڭ ئورنىغا تەيۋەننىڭ سايلانغان ۋەكىللىرى بىلەن سۆھبەتلىشىشنى تەلەپ قىلىمىز» [29]. ئامېرىكا ئارمىيەسى يەكشەنبە كۈنى USS Theodore Roosevelt ناملىق ئاۋىيوماتىكا باشچىلىقىدىكى ئامېرىكا

[28] <中共解放军進入我西南空域活動情況>、中華民國國防部、2021年01月24日、<https://www.mnd.gov.tw/Publish.aspx?p=77956&title=%e5%9c%8b%e9%98%b2%e6%b6%88%e6%81%af&Select-Style=%e5%8d%b3%e6%99%82%e8%bb%8d%e4%ba%8b%e5%8b%95%e6%85%8b>

[29] Ned Price, "PRC Military Pressure Against Taiwan Threatens Regional Peace and Stability", US Department of State, 23.01.2021, <https://www.state.gov/prc-military-pressure-against-taiwan-threatens-regional-peace-and-stability/>

ئاۋىياماتكا گۇرۇپپىسىنىڭ جەنۇبىي دېڭىزغا كىرىپ «دېڭىز ئەركىنلىكى» نى ئىلگىرى سۈرگەنلىكىنى ئېيتتى [30].

مۇلاھىزە:

يېقىندىن بۇيان، بولۇپمۇ سەي يىڭ ۋېن (蔡英文) ھاكىمىيەتكە بەلگەندىن بۇيان خىتاي-تەيۋەن مۇناسىۋىتى ناچارلىشىشقا باشلىدى. ترامپ ھۆكۈمىتىنىڭ تەيۋەنگە بولغان قوللىشىنىڭ كۈچىيىشى خىتاي-تەيۋەن مۇناسىۋىتىنى تېخىمۇ يىرىكلەشتۈرۈۋەتتى. ئۆتكەن يىلدىن باشلاپ خىتاينىڭ تەيۋەن ھاۋا ۋە دېڭىز رايونىغا بۆسۈپ كىرىش ۋە قەسى كۆپەيگەن بولسىمۇ، بۇ قېتىم بايدىننىڭ ھاكىمىيەتكە كېلىشى بىلەنلا خىتاينىڭ تەيۋەنگە خىرىس قىلىشىدا بىر قانچە خىل ئېھتىماللىق بولۇشى مۇمكىن. بىرىنچىدىن، خىتاي، بايدىن ھۆكۈمىتىنىڭ تەيۋەننى قانچىلىك قوللايدىغانلىقىنى بىلىپ باقماقچى بولۇشى مۇمكىن. ئىككىنچىسى، ئامېرىكانىڭ يېڭى ھۆكۈمىتىگە «تەيۋەننىڭ خىتاي زېمىنى ئىكەنلىكى، ئامېرىكانىڭ ئارىلىشىش ھوقۇقى يوقلۇقى» نى ئەسكەرتىپ قويغان بولۇشى مۇمكىن. ئۈچىنچىدىن، خىتاي كوممۇنىست پارتىيەسى قۇرۇلغانلىقىنىڭ 100 يىللىقى مۇناسىۋىتى بىلەن تەيۋەننى «قايتۇرۇپ» ئېلىپ «تارىخى ۋە زېمىنى» ئورۇنداش ۋە بۇ مۇناسىۋەت بىلەن شى جىنپىڭ خىتاي تارىخىدا نام قالدۇرۇش مەقسىتىگە يەتمەكچى بولغان بولۇشى مۇمكىن. ئەمما ئامېرىكانىڭ ئىنكاسى خىتاينىڭ تەيۋەن مەسلىسىدە قەدەم ئېلىشىنى قىيىنلاشتۇرۇپ قويغاندەك تۇرىدۇ.

[30] "Theodore Roosevelt Carrier Strike Group enters South China Sea", Commander U.S. Pacific Fleet, 24.01.2021, <https://www.cpf.navy.mil/news.aspx/130797>

تەكلىپ - تەۋسىيە

قانۇن ئوقۇغان شەرقىي تۈركىستانلىقلار خىتاينىڭ مۇجمەل، خەلقئارا ئۆلچەمگە ماس كەلمەيدىغان قانۇنلىرىنى پاش قىلىپ ماقالە، كىتاب يېزىشى كېرەك. خەلقئارا جەمئىيەتنىڭ خىتاينىڭ قانۇنىنىڭ قانداق «قانۇن» ئىكەنلىكىنى تونۇشىغا ياردەم بېرىشى كېرەك.

شەرقىي تۈركىستان تەشكىلاتلىرى خىتاينىڭ ئىچكى ۋەزىيىتى، قوشنىلىرى ۋە غەرب بىلەن بولغان مۇناسىۋىتىنى داۋاملىق كۆزىتىپ پايدىلىنىش ئىمكانىيىتى بار يوقلىقىغا قارىتا ئۇزۇن ۋادىلىق پىلان تۈزۈشكە ئەھمىيەت بېرىشى كېرەك.

بۇ ھەپتە شەرقىي تۈركىستاندا (24.01.2021 — 18.01.2021) نىجات مەمەت

■ ئۈرۈمچى ھۆكۈمىتى يېزا، كەنت، مەھەللىلەردە سودىيە ئىشخانىسىدىن 1486 نى تەسسى قىلغان^[31]

بۇلتۇر 3 - ئايدا، ئۈرۈمچى ھۆكۈمىتى يۇقىرى خەلق سوت مەھكىمىسى پۈتۈن شەرقىي تۈركىستاندىكى سوت مەھكىمىلىرىنىڭ ھەربىر يېزا - بازاردا ئاز دېگەندە بىر خەلققە قولايلىق مۇلازىمەت نۇقتىسى ياكى بىر سودىيە ئىشخانىسى تەسسى قىلىشنى ئوتتۇرىغا قويغان بولۇپ، يېقىنقى بىر يىلدىن بۇيان، شەرقىي تۈركىستاندىكى ھەر دەرىجىلىك خىتاي سوت مەھكىمىلىرى بىر كۆزەتكىلىك كۆپ مەنبەلىك ماجىرالارنى مۇرەسسە قىلىش ئارقىلىق، پائال سودىيە ئىشخانىسى سۇپىسى بەرپا قىلىپ، دەۋانى مەنبەدىن تۈزەشكە كۈچەپ، قانۇن يۈرگۈزۈش مۇلازىمىتىنى يېزا، كەنت، مەھەللىلەرگىچە ئۇزارتىپ، ئاساسىي قاتلامغىچە كېڭەيتكەن. ھازىرغا قەدەر، پۈتۈن شەرقىي تۈركىستاننىڭ ھەرقايسى جايلىرىدا 1486 سودىيە ئىشخانىسى تەسسى قىلغان.

■ ئۈرۈمچى ھۆكۈمىتى پارتىيە كومىتېتى شەرقىي تۈركىستاننى ئومۇميۈزلۈك قانۇن بويىچە ئىدارە قىلىش خىزمىتى يىغىنى ئاچقان^[32]

[31] شىنجاڭ گېزىتى، يېزا، كەنت، مەھەللىلەردە سودىيە ئىشخانىسىدىن 1486 نى تەسسى قىلدى. 2021-01-18

<http://uy.ts.cn/system/2021/01/18/036557149.shtml>

[32] شىنجاڭ گېزىتى، ئاپتونوم رايونلۇق پارتىيە كومىتېتىنىڭ شىنجاڭنى ئومۇميۈزلۈك قانۇن بويىچە ئىدارە قىلىش خىزمىتى يىغىنى ئېچىلدى. 2021-01-19

<http://uy.ts.cn/system/2021/01/19/036557949.shtml>

2021 - يىلى 18 - يانۋار ئۈرۈمچى ھۆكۈمىتى پارتىيە كومىتېتىنىڭ شەرقىي تۈركىستاننى ئومۇميۈزلۈك قانۇن بويىچە ئىدارە قىلىش خىزمىتى يىغىنى ئېچىلغان. يىغىندا مەركەزنىڭ دۆلەتنى ئومۇميۈزلۈك قانۇن بويىچە ئىدارە قىلىش خىزمىتى يىغىنىنىڭ روھى، بولۇپمۇ شى جىنپىڭنىڭ مۇھىم سۆزىنىڭ روھى يەتكۈزۈلگەن، ئۆگىنىلگەن، ئۈرۈمچى ھۆكۈمىتىنىڭ شەرقىي تۈركىستاننى ئومۇميۈزلۈك قانۇن بويىچە ئىدارە قىلىش خىزمىتى ئورۇنلاشتۇرۇلغان.

يىغىن تېلېۋىزىيە-تېلېفون يىغىنى شەكلىدە ئېچىلغان بولۇپ، ئۈرۈمچى ھۆكۈمىتى خەلق قۇرۇلتىيى، ھۆكۈمەت، سىياسىي كېڭەش، بىڭتۇەن (ختاي ئىشلەپچىقىرىش - قۇرۇلۇش ئارمىيەسى) رەھبەرلىك بەنزىسىنىڭ ئەزالىرى، ئۈرۈمچى ھەربىي رايونى، قوراللىق ساقچى قىسىم ئۈرۈمچى باش ئەترىتىدىكى ئالاقىدار مەسئۇل خادىملار، ئۈرۈمچى ھۆكۈمىتى يۇقىرى خەلق سوت مەھكىمىسى، ئۈرۈمچى ھۆكۈمىتى خەلق تەپتىش مەھكىمىسىدىكى ئاساسلىق مەسئۇل خادىملىرى ۋە ئۈرۈمچى رايونلۇق پارتىيە كومىتېتى شەرقىي تۈركىستاننى ئومۇميۈزلۈك قانۇن بويىچە ئىدارە قىلىش كومىتېتىنىڭ ئەزالىرى، ئۈرۈمچى ھۆكۈمىتى (مەركەز)گە بىۋاسىتە قاراشلىق ئورۇنلار، ھەرقايسى ۋىلايەت، ئوبلاست، شەھەرلەر، بىڭتۇەننىڭ ھەرقايسى شى، شەھەرلىرىدىكى مەسئۇل خادىملار يىغىنغا قاتناشقان.

يىغىندا: <پارتىيەنىڭ شىنجاڭنى قانۇن بويىچە ئىدارە قىلىشقا بولغان رەھبەرلىكىنى كۈچەيتىپ، يېڭى دەۋردە شىنجاڭنى ئومۇميۈزلۈك قانۇن بويىچە ئىدارە قىلىشنى ئالغا سىلجىتىشنى مۇستەھكەم، كۈچلۈك سىياسىي كاپالەت بىلەن تەمىنلەش كېرەك. پارتىيەنىڭ ئىچكى نىزاملارنى قاتتىق ئىزچىللاشتۇرۇپ، ئىجرا قىلىپ، پارتىيە ئۆزىنى باشقۇرۇش، پارتىيەنى ئومۇميۈزلۈك قاتتىق ئىدارە قىلىشتا چىڭ تۇرۇپ، شىنجاڭنى قانۇن بويىچە ئىدارە قىلىش بىلەن پارتىيەنى نىزام بويىچە ئىدارە قىلىشنى ئورگانىك

بىرلەشتۈرۈشتە چىڭ تۇرۇش كېرەك. «ئاچقۇچلۇق ئاز سانلىق»لارنىڭ ئۆلگىلىك، باشلامچىلىق رولىنى جارى قىلدۇرۇپ، ھەر دەرىجىلىك رەھبىرىي كادىرلار شى جىنپىڭ قانۇنچىلىق ئىدىيەسىنى باشلامچىلىق بىلەن چوڭقۇر ئۆگىنىپ، ئىزچىللاشتۇرۇپ، پارتىيە مەركىزىي كومىتېتىنىڭ دۆلەتنى ئومۇميۈزلۈك قانۇن بويىچە ئىدارە قىلىش توغرىسىدىكى مۇھىم، زور تەدبىر-ئورۇنلاشتۇرۇلمىلىرىنى قەتئىي ئىزچىللاشتۇرۇپ، ئەمەلىيلەشتۈرۈپ، باشلامچىلىق بىلەن قانۇنچىلىققا ھۆرمەت قىلىپ، قانۇندىن ئەيمىنىپ، قانۇنچىلىق تەپەككۈرى ۋە قانۇنچىلىق شەكلىدىن پايدىلىنىپ ئەمەلىي مەسىلىلەرنى ھەل قىلىش ئىقتىدارىنى ئۈزلۈكسىز ئۆستۈرۈشى كېرەك. قانۇنچىلىق خىزمىتى قوشۇنى قۇرۇلۇشىنى كۈچەيتىپ، قانۇنچىلىق مەخسۇس قوشۇنىنىڭ ئىنقىلابىيلىشىشى، مۇنتىزىملىشىشى، كەسىپلىشىشى، قانۇن مۇلازىمىتى خىزمەتچىلىرىنى توغرا سىياسىي يۆنىلىشتە چىڭ تۇرۇش، قانۇن-بەلگىلىمە بويىچە كەسىپ بىلەن سەمىمىي شۇغۇللىنىش، جەمئىيەت مەسئۇلىيىتىنى ئەستايىدىل ئادا قىلىشقا تەربىيەلەپ، يېتەكلەپ، قانۇنچىلىق ئىختىساسلىقلىرىنى يېتىشتۈرۈش سۈپىتىنى ئۆستۈرۈش كېرەك^[33]. دەپ تەكىتلەنگەن.

مۇلاھىزە:

2017 - يىلى 18 - ئۆكتەبىر خىتاي رەئىسى شى جىنپىڭ خىتاي كوممۇنىستىك پارتىيەسىنىڭ 19 - نۆۋەتلىك مەملىكەت خەلق قۇرۇلتىيىدا دۆلەتنى ئومۇميۈزلۈك قانۇن بويىچە ئىدارە قىلىش مەركىزى رەھبەرلىك گۇرۇپپىسىنى قۇرۇشنى ئوتتۇرىغا قويغان^[34]، 2018 - يىلى مارتتا خىتاي كومپارتىيەسى مەركىزىي كومىتېتى «پارتىيە ۋە دۆلەت ئورگانلىرىنىڭ ئىسلاھاتىنى

[33] شىنجاڭ گېزىتى، چېن چۈنگو ئاپتونوم رايونلۇق پارتىيە كومىتېتىنىڭ شىنجاڭنى ئومۇميۈزلۈك قانۇن بويىچە ئىدارە قىلىش خىزمىتى يىغىنىدا مۇنداق تەكىتلىدى. 2021-01-19

<http://uy.ts.cn/system/2021/01/19/036557949.shtml>

[34] 新华网、习近平：成立中央全面依法治国领导小组、2017-10-18 http://www.xinhuanet.com/politics/2017-10/18/c_1121820675.htm

چوڭقۇرلاشتۇرۇش نىزامنامىسى^[35]» نى ئېلان قىلىپ ، قانۇن بىلەن باشقۇرۇش مەركىزى كومىتېتىنى قۇرغان .

ئېلان قىلىنغان نىزامنامىدە < ئاساسىي قانۇن ۋە قانۇنلار يۈكلىگەن تۈرلۈك مەسئۇلىيەتنىڭ ھۆددىسىدىن ئومۇميۈزلۈك چىقىدىغان خىزمەت ئورگىنىغا ، خەلق ئاممىسى بىلەن زىچ مۇناسىۋەت باغلايدىغان ۋاكالىت ئورگىنىغا ئايلاندۇرۇش كېرەك . تەدبىرنىڭ بەلگىلىنىشى ئىلمىي ، ئىجرا قىلىنىشى قەتئىي ، نازارەتچىلىكى كۈچلۈك بولغان ھوقۇق يۈرگۈزۈش مېخانىزمىنى بەرپا قىلىش لازىم . ھەر دەرىجىلىك رەھبىرىي كادىرلار دېموكراتىيە ئېڭىنى كۈچەيتىپ ، دېموكراتىيە ئىستىلىنى جارى قىلدۇرۇپ ، خەلقنىڭ نازارىتىنى قوبۇل قىلىشى ، خەلقنىڭ ياخشى خىزمەتكارى بولۇشى كېرەك > دېيىلگەن بولسىمۇ . ئەمما ئەمەلىيەتتە بولسا خىتاي شەرقىي تۈركىستاندا بەرپا قىلغان 1486 سودىيە ئىشخانىسى ئارقىلىق شەرقىي تۈركىستان خەلقىنى بىگۇناھ ئەيىبلەپ لاگېرغا ھەتتا تۈرمىگە بەند قىلماقتا . خىتاي بۇ خەلققە < نەپ يەتكۈزىدىغان قانۇن > نى ئارقىلىق شەرقىي تۈركىستان خەلقىنى ساراسىمىگە سالماقتا .

خىتاينىڭ يېقىندىن بۇيان قانۇن ئارقىلىق دۆلەتنى ئىدارە قىلىش خىزمىتى ۋە تەشۋىقاتىنى مۇھىم تۇتۇشنىڭ سەۋەبلىرىدىن بىرسى دۆلەت ئىچىدە خەلقنىڭ < كۆڭلىنى ئېلىش > ، خەلقئارادا بولسا خىتاي دۆلىتىنى دېموكراتىك قىلىپ پەردازلاپ كۆرسىتىپ خىتاي ھاكىمىيىتىنىڭ ئېتىبارىنى يۇقىرى كۆتۈرۈش دېيەلەيمىز .

خىتاي شەرقىي تۈركىستان خەلقىنى قانۇن بويىچە ئىدارە قىلىش ئارقىلىق 2017 - يىلىدىن 2020 - يىلىغا قەدەر شەرقىي تۈركىستاندا < تېررورلۇق >

[35] 新华网、中共中央印发《深化党和国家机构改革方案》、2018-03-21 http://www.xinhuanet.com/2018-03/21/c_1122570517.htm

ۋەقەسىنىڭ ئالدىنى ئالغانلىقىنى، شەرقىي تۈركىستان خەلقىنى كوممۇنىست پارتىيەنىڭ <ئىلغار> ئىدىيەسى بىلەن تەربىيەلەپ <كۆڭلىنى ئالغانلىقىنى> مەتبۇئاتلاردا تەشۋىقات قىلىش ئارقىلىق شەرقىي تۈركىستان خەلقىگە قىلغان زۇلۇمنى يېپىشقا ئۇرۇنغان بولسىمۇ يەنىلا كۆزلىگەن مەقسەتكە يېتەلمىدى. ئەكسىچە دېموكرات دۆلەتلەر خىتاينىڭ شەرقىي تۈركىستاندىكى باستۇرۇش سىياسىتىنى ئىرقى قىرغىنچىلىق قىلغانلىق دەپ ئەيىبلەيدى.^[36]

■ ئۈرۈمچى خەلق ھۆكۈمىتى سابىق مۇئاۋىن رەئىسى رېن خۇا پارخورلۇق جىنايىتى بىلەن ئەيىبلەنگەن.^[37]

خىتاي خەۋەر ئاگېنتلىقىنىڭ 22 - يانۋاردىكى خەۋىرىدە ، ئالىي خەلق تەپتىش مەھكىمىسىنىڭ تور بېكىتىنىڭ خەۋىرىگە قارىغاندا ، ئۈرۈمچى خەلق ھۆكۈمىتىنىڭ پارتىيە ئەزاسى ۋە سابىق مۇئاۋىن رەئىسى رېن خۇا پارا ئالغان دەپ گۇمان قىلىنغان. خىتاي دۆلەتلىك نازارەتچىلىك كومىتېتى تەكشۈرۈشنى ئاخىرلاشتۇرغان بولۇپ ، جىنايەتنى خىتاي ئالىي خەلق تەپتىش مەھكىمىسى بېكىتكەن ، سۇجۇ شەھەرلىك خەلق تەپتىش مەھكىمىسى سۇجۇ ئوتتۇرا خەلق سوت مەھكىمىسىگە ئەرز سۇنغان .

رېن خۇا ئىلگىرى خىتاي كومپارتىيەسىنىڭ ئۈرۈمچى شەھەرلىك كومىتېتى دائىمىي كومىتېتىنىڭ ئەزاسى ۋە تەشۋىقات بۆلۈمىنىڭ باشلىقى ، پارتىيە رەھبەرلىك گۇرۇپپىسىنىڭ كاتىپى ۋە ئۈرۈمچى ھۆكۈمىتى مەدەنىيەت بۆلۈمىنىڭ مۇئاۋىن مۇدىرى بولغان ۋاقتلاردا خىزمەت قىلىشنى پايىدىلىنىپ باشقىلاردىن قانۇنسىز پۇل ۋە مال-مۈلۈك قوبۇل قىلغان .

[36]BBC, 美国国务卿蓬佩奥：中国对维吾尔族“犯下种族清洗和反人类罪”，2021-01-19 <https://www.bbc.com/zhongwen/simp/world-55727785>

[37]中新网、新疆维吾尔自治区人民政府原副主席任华涉嫌受贿案被提起公诉·2021-01-22 <http://www.xj.chinanews.com/shehui/2021-01-22/detail-ihafytsw6079783.shtml>

مۇلاھىزە:

ئۈرۈمچى ھۆكۈمىتى شى جىنپىڭنىڭ ئىقتىسادىي تەپتىش خىزمىتى توغرىسىدا بەرگەن يوليورۇقىغا ئاساسەن يېقىندا كەڭ كۆلەملىك ئىقتىسادىي تەپتىش خىزمىتىنى قانات يايدۇرۇپ، بۇ يىللىق ئىقتىسادىي تەپتىش خىزمىتىنى ئورۇنلاشتۇرغان^[38]. خىتاي ھەر يىل ئىقتىسادىي تەپتىش خىزمىتى ئېلىپ بارىمۇ ئەمما ھەر يىل پارىخورلۇق قىلىش قىلمىشىنىڭ ئالدىنى ئالالمىغان. دېمەك بۇ خىتاينىڭ قانۇن بىلەن ئىدارە قىلىشىدا مەسىلە بارلىقىنى، كادىرلىرىنىڭ قانۇنغا رىئايە قىلمايدىغانلىقىنى كۆرسىتىپ بەرمەكتە.

خىتاي شەرقىي تۈركىستاندا <ھاكىمىيەت> يۈرگۈزگەندىن بۇيان شەرقىي تۈركىستاننىڭ يەر ئۈستى - يەر ئاستى بايلىقلىرىنى بۇلاڭ - تالاڭ قىلماقتا. بۇنىڭ بىلەن باراۋەر خىتاينىڭ شەرقىي تۈركىستاندىكى كادىرلىرى ئۆز مەنپەئەتى ئۈچۈن يىللاردىن بۇيان خىزمەت قولايلىقلىرىدىن پايدىلىنىپ ھەرخىل ئۇسۇل ۋە چارىلەر بىلەن شەرقىي تۈركىستان خەلقىنى سويماقتا. بۇنىڭ بىلەن قالماي شەرقىي تۈركىستان خەلقىنىڭ دىنى ۋە مىللىي ئۆرپ ئادەتلىرىگە زىت بولغان بۇ خىل پەسكەش قىلمىشلىرى بىلەن زەھەرلىمەكتە.

■ چېن مىڭگو ئۈرۈمچى خەلق ھۆكۈمىتىنىڭ مۇئاۋىن رەئىسلىكىگە تەيىنلەنگەن^[39].

[38] شىنجاڭ گېزىتى، ئىقتىسادىي تەپتىشنىڭ نازارەتچىلىك ۋەزىپە - مەسئۇلىيىتىنى قانۇن بويىچە ئومۇميۈزلۈك ئادا قىلىپ، پۈتۈن ئاپتونوم رايوننىڭ يۇقىرى سۈپەتلىك تەرەققىياتىنى كاپالەت بىلەن تەمىنلەش كېرەك، 2021_01_23
http://www.zgkashgar.com/xw/202101/t20210123_124187.html

[39] خەلق تورى، چېن مىڭگو شىنجاڭ ئۇيغۇر ئاپتونوم رايونلۇق خەلق ھۆكۈمىتىنىڭ مۇئاۋىن رەئىسلىكىگە تەيىنلەندى، 2021_01_21
<http://uyghur.people.com.cn/307382/15835782.html>

2021 - يىلى 1 - ئاينىڭ 19 - كۈنى ئۈرۈمچى ھۆكۈمىتى 13 - نۆۋەتلىك خەلق قۇرۇلتىيى دائىمىي كومىتېتىنىڭ 21 - يىغىنىدا، چېن مىڭگونى ئۈرۈمچى خەلق ھۆكۈمىتىنىڭ مۇئاۋىن رەئىسلىكىگە تەيىنلەش قارار قىلىنغان.

ۋاڭ مىڭشەننى ئۈرۈمچى ھۆكۈمىتى جامائەت خەۋپسىزلىكى نازارىتىنىڭ نازىرلىقىدىن قالدۇرۇش قارار قىلىنغان. چېن مىڭگونى ئۈرۈمچى ھۆكۈمىتى جامائەت خەۋپسىزلىكى نازارىتىنىڭ نازىرلىقىغا تەيىنلەش قارار قىلىنغان.

مۇلاھىزە

چېن مىڭگو 1984 - يىلى 9 - ئايدىن 1988 - يىلى 7 - ئايغىچە بېيجىڭ ئۈنۋېرسىتېتى قانۇنشۇناسلىق فاكولتېتىنىڭ قانۇنشۇناسلىق كەسپىنى خىزمەتتە تۇرۇپ پۈتتۈرگەن.

2004 - يىلى 9 - ئايدىن 2009 - يىلى 1 - ئايغىچە غەربىي جەنۇب مالىيە - ئىقتىساد ئۈنۋېرسىتېتى قانۇن فاكولتېتى نوپۇسشۇناسلىق كەسپىدە ئىشلەۋېتىپ ئاسپىرانتلىقتا ئوقۇغان، قانۇنشۇناسلىق دوكتورى ئۈنۋانىغا ئېرىشكەن.

2015 - يىلى 1 - ئايدىن 2018 - يىلى 1 - ئايغىچە سىچۈەن ئۆلكىلىك ئەدلىيە نازارىتىنىڭ نازىرى، پارتكوم شۇجىسى، ئۆلكىلىك تۈرمە باشقۇرۇش ئىدارىسىنىڭ 1 - سىياسىي كومىسسارى بولغان (2015 - يىلى 4 - ئاي)؛ 2018 - يىلى 1 - ئايدىن 2020 - يىلى 12 - ئايغىچە چىڭخەي ئۆلكىلىك يۇقىرى خەلق سوت مەھكىمىسىنىڭ باشلىقى بولغان.

ختاي دۆلەتنى قانۇن بىلەن ئىدارە قىلىشنى كۈچەپ تەشۋىق قىلىۋاتقان بىر ۋەزىيەتتە، ختاينىڭ شەرقىي تۈركىستانغا قانۇن كەسىپدە ئوقۇغان (بۇ كەسىپتە مۇنتىزىم ئوقۇمىغان بولسىمۇ) شۇنداقلا تۈرمە باشقۇرۇش تەجرىبىسى بولغان بىرسىنى تەيىنلىشى شەرقىي تۈركىستاندا يېڭى بىر زۇلۇمنىڭ باشلىنىش تەييارلىقى بولۇشى، قانۇن ئارقىلىق شەرقىي تۈركىستاننى <ئىدارە قىلىش> ئويۇنى ئويناش ئارقىلىق خەلقئارانىڭ شەرقىي تۈركىستاندا بولۇۋاتقان باستۇرۇش سىياسىتىنى تەنقىد قىلىشىغا قارشى يېڭى كۆز بوياش سىياسەتلىرىنى ئوتتۇرىغا قويۇپ، خەلقئاراغا شەرقىي تۈركىستان خەلقىنىڭ ختاينىڭ <ياخشى> قانۇنىنىڭ ياردىمىدە <بەختىيار كۈن> كەچۈرۈۋاتقانلىقىنى كۆرسىتىشى مۇمكىن.